



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 20.11.2024

TIME : 12.50 PM

പ്രധാന വാർത്തകൾ

1. നിയമസഭ ഉപതിരഞ്ഞെടുപ്പ് നടക്കുന്ന പാലക്കാട് ആദ്യ അഞ്ച് മണിക്കൂറുകൾ പിന്നിടുമ്പോൾ 35 ശതമാനത്തോളം പോളിംഗ് രേഖപ്പെടുത്തി ; വോട്ടെടുപ്പ് കേന്ദ്രങ്ങളിൽ സമ്മതിദായകരുടെ നീണ്ട നിര.

The by-election for the Kerala Legislative Assembly in Palakkad has recorded about 35% voter turnout in the first five hours. Long queues of voters were seen at polling stations.

2. മഹാരാഷ്ട്ര നിയമസഭാ തിരഞ്ഞെടുപ്പിൽ 18 ശതമാനത്തിലേറെ പോളിംഗ് ; ഝാർഖണ്ഡിൽ പോളിംഗ് ശതമാനം 31 കടന്നു ; ഇരുസംസ്ഥാനങ്ങളിലും വോട്ടെടുപ്പ് പൊതുവെ സമാധാനപരം.

Maharashtra Assembly Election Records 18% Voter Turnout; Jharkhand Records 31%; Voting Peaceful in Both States

3. പ്രധാനമന്ത്രി നരേന്ദ്രമോദിക്ക് ഗയാന, ബാർബഡോസ് രാജ്യങ്ങളുടെ പരമോന്നത പുരസ്കാരം.

Guyana and Barbados to confer their top awards to PM Modi

4. രാജ്യരക്ഷാ മന്ത്രി രാജ്നാഥ് സിംഗിന്റെ ലാവോസ് സന്ദർശനത്തിന് തുടക്കം ; ചൈനീസ് പ്രതിരോധ മന്ത്രിയുമായി ഇന്ന് കൂടിക്കാഴ്ച നടത്തും.

Defence Minister Rajnath Singh embarks on visit to Laos ; He will hold talks with the Chinese Counter part today.

5. 55-ഓമത് ഇന്ത്യ അന്താരാഷ്ട്ര ചലച്ചിത്ര മേളയ്ക്ക് ഇന്ന് ഗോവയിൽ തിരുശ്ശീല ഉയരും.

The 55th edition of the International Film Festival of India IFFI will begin in Goa today.

6. വനിതാ ഏഷ്യൻ ചാമ്പ്യൻസ് ട്രോഫി ഹോക്കിയിൽ ഇന്ന് ഇന്ത്യ - ചൈന ഫൈനൽ പോരാട്ടം.

In Hockey, India to lock horns with China at the Women's Asian Champions Trophy in final

PALAKKAD POLL - (INTRO)

കേരളത്തിൽ നിയമസഭ ഉപതിരഞ്ഞെടുപ്പ് നടക്കുന്ന പാലക്കാട് മണ്ഡലത്തിൽ ആദ്യ 5 മണിക്കൂറുകൾ പിന്നിടുമ്പോൾ 35 ശതമാനത്തോളം പോളിംഗ്. കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലി മുത്ത് ചേരുന്നു....

ഫൈസൽ, പോളിംഗ് ബുത്തുകളിൽ വോട്ടർമാരുടെ തിരക്ക് എത്രത്തോളമുണ്ട്? വോട്ടിംഗ് സുഗമമായി പുരോഗമിക്കുകയല്ലേ ?

(VOICE.....)

നന്ദി, ഫൈസൽ,

യു.ഡി.എഫിനായി രാഹുൽ മാങ്കുട്ടത്തിലും, എൽ.ഡി.എഫ് സ്ഥാനാർഥിയായി പി.സരിനും, എൻ.ഡി.എക്കായി സി.കൃഷ്ണകുമാറുമാണ് മത്സരിക്കുന്നത്. എംഎൽഎ ആയിരുന്ന

ഷാഫി പറമ്പിൽ വടകരയിൽ നിന്ന് ലോക്സഭയിലേക്ക് തിരഞ്ഞെടുക്കപ്പെട്ടതോടെയാണ് പാലക്കാട് ഉപതെരഞ്ഞെടുപ്പ് നടക്കുന്നത്.

MAHA-POLLS

മഹാരാഷ്ട്ര നിയമസഭാ തെരഞ്ഞെടുപ്പിൽ വോട്ടെടുപ്പ് സമാധാനപരമായി പുരോഗമിക്കുന്നു. 11 മണിവരെ 18.14 ശതമാനം പോളിംഗാണ് രേഖപ്പെടുത്തിയത്. വൈകിട്ട് 6 മണിവരെയാണ് പോളിംഗ്. മഹാരാഷ്ട്രയിലെ 288 നിയമസഭാ മണ്ഡലങ്ങളിൽ ഒറ്റപ്പട്ടമായാണ് വോട്ടെടുപ്പ്. 2,086 സ്വതന്ത്ര സ്ഥാനാർത്ഥികൾ ഉൾപ്പെടെ 4,136 പേർ ജനവിധി തേടുന്നു.

JHARKHAND ELECTION

രണ്ടാംഘട്ട നിയമസഭാ തിരഞ്ഞെടുപ്പ് നടക്കുന്ന ഝാർഖണ്ഡിൽ 12 ജില്ലകളിലെ 38 മണ്ഡലങ്ങളിലാണ് ഇന്ന് വിധി എഴുത്ത്. 11 മണിവരെ 31.37 ശതമാനം പേർ വോട്ട് രേഖപ്പെടുത്തി. ചില പ്രശ്നബാധിത ബൂത്തുകളിൽ വൈകിട്ട് നാല് മണി വരെയും മറ്റിടങ്ങളിൽ അഞ്ചു മണിവരെയുമാണ് വോട്ടെടുപ്പ് സമയം. ആകെ 528 സ്ഥാനാർത്ഥികളാണ് മത്സരംഗത്തുള്ളത്.

PM- VOTE APPEAL

മഹാരാഷ്ട്ര നിയമസഭാ തെരഞ്ഞെടുപ്പിലും ജാർഖണ്ഡ് രണ്ടാം ഘട്ട വോട്ടെടുപ്പിലും വോട്ടു ചെയ്യാൻ ജനങ്ങളോട് അഭ്യർത്ഥിച്ച് പ്രധാനമന്ത്രി നരേന്ദ്ര മോദി. കൂടുതൽ യുവജനങ്ങളും സ്ത്രീകളും

വോട്ടുചെയ്യാൻ സന്നദ്ധരായി മുന്നോട്ടു വരണമെന്നും അദ്ദേഹം സമൂഹമാധ്യമത്തിലൂടെ ആഹ്വാനം ചെയ്തു .

POLLS -OTHER STATES

ഉപതെരഞ്ഞെടുപ്പ് നടക്കുന്ന പഞ്ചാബിലെ നാല് മണ്ഡലങ്ങളിലുമായി 11 മണിവരെ 29 ശതമാനത്തോളം പോളിംഗ് രേഖപ്പെടുത്തിയിട്ടുണ്ട്. ഉത്തർപ്രദേശിലെ 9 മണ്ഡലങ്ങളിലുമായി ഇതുവരെ 21 ശതമാനത്തോളം പേർ വോട്ട് ചെയ്തു. ഉത്തരാഖണ്ഡിൽ ഉപതെരഞ്ഞെടുപ്പ് നടക്കുന്ന കേദാർനാഥ് നിയമസഭാമണ്ഡലത്തിൽ ഇതുവരെ 17.69 ശതമാനമാണ് വോട്ടിങ് നിരക്ക്. ശനിയാഴ്ചയാണ് എല്ലാ മണ്ഡലങ്ങളിലും വോട്ടെണ്ണൽ.

PM MODI-HONOUR- INTERNATIONAL

പ്രധാനമന്ത്രി നരേന്ദ്രമോദിക്ക് ഗയാന, ബാർബഡോസ് രാജ്യങ്ങളുടെ പരമോന്നത പുരസ്കാരം. ഗയാനയുടെ ഉന്നത ദേശീയ പുരസ്കാരമായ "ദി ഓഡർ ഓഫ് എക്സലൻസും ബാർബഡോസിന്റെ "ഓണററി ഓഡർ ഓഫ് ഫ്രീഡം ഓഫ് ബാർബഡോസുമാണ് " പ്രധാനമന്ത്രിക്ക് സമ്മാനിക്കുന്നത്. ഡൊമിനിക്കയും രാജ്യത്തെ ഉന്നത പുരസ്കാരമായ "ഡൊമിനിക്ക അവാർഡ് ഓഫ് ഓണർ " ശ്രീ മോദിക്ക് നൽകുമെന്ന് നേരത്തെ അറിയിച്ചിരുന്നു. ഇതോടെ പ്രധാനമന്ത്രിക്ക് ലഭിക്കുന്ന അന്താരാഷ്ട്ര ബഹുമതികളുടെ എണ്ണം 19 ആയി .

PM MODI- AUSTRALIA SUMMIT

രണ്ടാമത് ഇന്ത്യ - ഓസ്ട്രേലിയ വാർഷിക ഉച്ചകോടിയിൽ പ്രധാനമന്ത്രി നരേന്ദ്രമോദിയും ഓസ്ട്രേലിയൻ പ്രധാനമന്ത്രി

ആന്റി അൽബനീസും പങ്കെടുത്തു. ജി 20 ഉച്ചകോടിയുടെ ഭാഗമായി ഇന്നലെ റിയോ ഡി ജനെയറോയിലാണ് ഇന്ത്യ - ഓസ്ട്രേലിയ വാർഷിക ഉച്ചകോടി നടന്നത്. പ്രതിരോധം, സുരക്ഷ, വ്യാപാരം, നിക്ഷേപം, വിദ്യാഭ്യാസം, നൈപുണ്യം, കായികം, ബഹിരാകാശം എന്നീ മേഖലകളിലെ സമഗ്ര നയതന്ത്ര പങ്കാളിത്തം കൂടുതൽ മെച്ചപ്പെടുത്താനുള്ള പ്രതിബദ്ധത ഇരു നേതാക്കളും ആവർത്തിച്ചു.

REV.PM GUYANA VISIT

മൂന്ന് ദിവസത്തെ സന്ദർശനത്തിനായി പ്രധാനമന്ത്രി നരേന്ദ്ര മോദി ഗയാനയിലെത്തി. ബ്രസീലിൽ നടന്ന ജി-20 ഉച്ചകോടിയിൽ പങ്കെടുത്ത ശേഷമാണ് പ്രധാനമന്ത്രിയുടെ ഗയാന സന്ദർശനം. 1968-ന് ശേഷം ഒരു ഇന്ത്യൻ പ്രധാനമന്ത്രി നടത്തുന്ന ആദ്യ ഗയാന സന്ദർശനമാണിത്. സന്ദർശനത്തിനിടെ ഗയാന പ്രസിഡന്റ് മുഹമ്മദ് ഇർഫാൻ അലിയുമായി ശ്രീ.മോദി ചർച്ച നടത്തും. രണ്ടാം കാരികോം-ഇന്ത്യ ഉച്ചകോടിയിൽ പങ്കെടുക്കുന്ന പ്രധാനമന്ത്രി, കാരികോം അംഗരാജ്യങ്ങളിലെ നേതാക്കളുമായി കൂടിക്കാഴ്ചയും നടത്തും. ഗയാന പാർലമെന്റിനെയും ഇന്ത്യൻ പ്രവാസികളെയും പ്രധാനമന്ത്രി അഭിസംബോധന ചെയ്യും.

RAJNATH SINGH- LAOS

രാജ്യരക്ഷാ മന്ത്രി രാജ്നാഥ് സിങ്ങ് ചൈനീസ് പ്രതിരോധ മന്ത്രി ഡോങ് ജൂന്നുമായി ഇന്ന് ലാവോസിൽ കൂടിക്കാഴ്ച നടത്തും. ആസിയാൻ പ്രതിരോധ മന്ത്രിമാരുടെ യോഗത്തോടനുബന്ധിച്ചാണ് കൂടിക്കാഴ്ച. യഥാർത്ഥ നിയന്ത്രണ രേഖയിൽ നിന്നുള്ള സേനാ പിൻമാറ്റത്തിന് ശേഷം നടത്തുന്ന ആദ്യ കൂടിക്കാഴ്ചയായിരിക്കും ഇത്.

ESIC

എംപ്ലോയീസ് സ്റ്റേറ്റ് ഇൻഷുറൻസ് പദ്ധതിയിൽ ഈ വർഷം സെപ്റ്റംബറിൽ 20 ലക്ഷത്തി 58,000 പേർ പുതുതായി ചേർന്നതായി കേന്ദ്ര സർക്കാർ. എംപ്ലോയീസ് സ്റ്റേറ്റ് ഇൻഷുറൻസ് കോർപ്പറേഷൻ പുറത്തുവിട്ട കണക്കുകൾ പ്രകാരം കഴിഞ്ഞ വർഷത്തെ അപേക്ഷിച്ച് പുതുതായി രജിസ്റ്റർ ചെയ്തവരുടെ എണ്ണത്തിൽ ഒൻപത് ശതമാനത്തിന്റെ വർദ്ധനയാണ് ഉണ്ടായിട്ടുള്ളത്. 49 ശതമാനം അഥവാ 10 ലക്ഷത്തി അയ്യായിരം തൊഴിലാളികൾ 25 വയസിന് താഴെ പ്രായമുള്ളവരാണ്.

ASHWINI VAISHNAW ARTICLE

ഇന്ത്യയുടെ സർഗാത്മക സാമ്പത്തിക മേഖല മൂന്ന് കോടി സമ്പത്ത് വ്യവസ്ഥയായി മാറിയതായി കേന്ദ്ര മന്ത്രി അശ്വിനി വൈഷ്ണവ്. മൊത്ത ആഭ്യന്തര ഉത്പാദനത്തിന്റെ 2.5 ശതമാനവും എട്ട് ശതമാനം തൊഴിലാളികൾക്ക് ജീവിതോപാദിയും സംഭാവന ചെയ്യുന്ന മേഖലയാണ് സർഗാത്മക മേഖലയെന്നും അദ്ദേഹം അഭിപ്രായപ്പെട്ടു. വിവിധ മാധ്യമങ്ങളിൽ എഴുതിയ ലേഖനങ്ങളിലാണ് കേന്ദ്രമന്ത്രി ഇപ്രകാരം അഭിപ്രായപ്പെട്ടത്.

IFFI ... INTRO

55-മത് ഇന്ത്യ അന്താരാഷ്ട്ര ചലച്ചിത്ര മേളയ്ക്ക് ഇന്ന് ഗോവയിൽ തിരുശ്ശീല ഉയരും. ചലച്ചിത്ര മേളയുടെ ഒരുക്കങ്ങൾ ഗോവ മുഖ്യമന്ത്രി പ്രമോദ് സാവന്ത് വിലയിരുത്തി. 100 രാജ്യങ്ങളിൽ നിന്നുള്ള 400 ചിത്രങ്ങൾ മേളയിൽ പ്രദർശിപ്പിക്കുമെന്ന് വാർത്താവിതരണ പ്രക്ഷേപണ മന്ത്രാലയം സെക്രട്ടറി സഞ്ജയ് ജാജു ആകാശവാണി വാർത്തകളോട് പറഞ്ഞു.

(HOLD) (VOICE)

ഈ മാസം 28 വരെയോണ് ഗോവ അന്താരാഷ്ട്ര ചലച്ചിത്ര മേള.

HOCKEY-FINAL

വനിതാ ഏഷ്യൻ ചാമ്പ്യൻസ് ട്രോഫി ഹോക്കി ഫൈനലിൽ ഇന്ത്യ ഇന്ന് ചൈനയുമായി ഏറ്റുമുട്ടും. ബിഹാറിലെ രാജ്-ഗിരിലാണ് മത്സരം. ഇന്നലെ നടന്ന സെമിയിൽ ജപ്പാനെ എതിരില്ലാത്ത രണ്ട് ഗോളിന് തോൽപ്പിച്ചാണ് ആതിഥേയരായ ഇന്ത്യ ഫൈനലിൽ കടന്നത്.

ARGENTINA FOOTBALL TEAM

അർജന്റീന ഫുട്ബാൾ ടീം അടുത്ത വർഷം കേരളത്തിൽ എത്തുമെന്ന് മന്ത്രി വി അബ്ദുറഹിമാൻ. മെസ്സി ഉൾപ്പെടെയാകും ടീം എത്തുകയെന്ന് അദ്ദേഹം തിരുവനന്തപുരത്ത് വാർത്താ സമ്മേളനത്തിൽ പറഞ്ഞു. അർജന്റീന ടീമിന്റെ പ്രദർശന മത്സരവും കൊച്ചിയിൽ നടക്കും. ഔദ്യോഗിക തീരുമാനം അർജന്റീന ടീമും സർക്കാരും സംയുക്തമായി പ്രഖ്യാപിക്കുമെന്നും മന്ത്രി അറിയിച്ചു.

R.BINDHU - KOCHI

തെരഞ്ഞെടുപ്പുപോലുള്ള നിർണായക ഘട്ടങ്ങളിൽ കെട്ടിച്ചമച്ച കാര്യങ്ങൾ പ്രചരിപ്പിക്കുന്നത് മാധ്യമ വിശ്വാസ്യത

തകർക്കുമെന്ന് മന്ത്രി ആർ ബിന്ദു. കൊച്ചി കേരള മീഡിയ അക്കാദമിയിൽ ബിരുദ സമ്മേളനവും മാധ്യമ അവാർഡ് സമർപ്പണവും ഉദ്ഘാടനം ചെയ്യുകയായിരുന്നു അവർ. കാപട്യങ്ങളിൽ അഭിരമിക്കുകയും ബഹുഭൂരിപക്ഷം ജനങ്ങളെയും ഉപഭോഗ സംസ്കാരത്തിലേക്ക് എത്തിക്കുകയുമാണ് പല കോർപ്പറേറ്റ് മാധ്യമങ്ങളും ചെയ്യുന്നത് എന്നും മന്ത്രി പറഞ്ഞു.

ANTONY RAJU

മുൻമന്ത്രിയും എംഎൽഎയുമായ ആന്റണി രാജു ഉൾപ്പെട്ട തൊണ്ടി മുതൽ കേസിൽ തുടർ നടപടിയായാകാമെന്ന് സുപ്രീംകോടതി. ശ്രീ ആന്റണി രാജു വിചാരണ നേരിടണമെന്നും ഒരു വർഷത്തിനുള്ളിൽ വിചാരണ നടപടികൾ പൂർത്തിയാക്കണമെന്നും ജസ്റ്റിസ് സി ടി രവികുമാർ അധ്യക്ഷനായ ബെഞ്ച് ഉത്തരവിട്ടു. പുനരന്വേഷണത്തിനുള്ള ഹൈക്കോടതി ഉത്തരവിനെ ചോദ്യം ചെയ്തായിരുന്നു ശ്രീ ആന്റണി രാജുവിന്റെ ഹർജി.

RAIN

കേരളത്തിൽ തിരുവനന്തപുരം, കൊല്ലം, പത്തനംതിട്ട, ആലപ്പുഴ, കോട്ടയം, ഇടുക്കി ജില്ലകളിൽ ഇന്ന് ഒറ്റപ്പെട്ടയിടങ്ങളിൽ ഇടത്തരം മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. കേരള - ലക്ഷദ്വീപ് തീരങ്ങളിൽ ശക്തമായ കാറ്റിനും മോശം കാലാവസ്ഥയ്ക്കും സാധ്യതയുള്ളതിനാൽ ഇന്നും നാളെയും മത്സ്യബന്ധനത്തിന് വിലക്കേർപ്പെടുത്തിയിട്ടുണ്ട്.

NEPAL-INDIA VISIT

നേഷാളിലെ 26 നയതന്ത്ര പ്രതിനിധികളടങ്ങുന്ന സംഘം ഇന്ത്യാ സന്ദർശനത്തിനായ് ഇന്നെത്തും. നേഷാളിലെ പ്രധാനപ്പെട്ട 10 മന്ത്രാലയങ്ങളിലും വകുപ്പുകളിലും നിന്നുള്ള ഉദ്യോഗസ്ഥർ ഈ മാസം 30 വരെ ന്യൂഡൽഹിയിലെ സുഷമ സ്വരാജ് ഇൻസ്റ്റിറ്റ്യൂട്ട് ഓഫ് ഫോറിൻ സയ്സിൽ നടക്കുന്ന പ്രഥമ പരിശീലന പരിപാടിയിലും പങ്കെടുക്കും.

DELHI-POLLUTION (DETAILS FOR WEBSITE)

ഡൽഹിയിൽ വായുഗുണനിലവാര സൂചിക രൂക്ഷമായി തുടരുന്നു. ഇന്ന് രാവിലെ വായുഗുണനിലവാര സൂചിക 422 രേഖപ്പെടുത്തി. വായുഗുണനിലവാരം മോശമായി തുടരുന്ന പശ്ചാത്തലത്തിൽ 50 ശതമാനം ജീവനക്കാർക്ക് വർക്ക് ഫ്രം ഹോം സംവിധാനം ഏർപ്പെടുത്താൻ തീരുമാനിച്ചതായി ഡൽഹി സർക്കാർ അറിയിച്ചു.

MANN KI BAAT

പ്രധാനമന്ത്രി നരേന്ദ്രമോദി ആകാശവാണിയിലൂടെ രാജ്യത്തെ ജനങ്ങളുമായി ആശയങ്ങൾ പങ്കു വയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത് ഈ മാസം 24 ന് രാവിലെ 11 മണിക്ക്. പരിപാടിയുടെ 116-ാം പതിപ്പാണിത്. myGov ഓപ്പൺഫോറത്തിലും NaMo ആപ്പിലൂടെയും 1800-11-7800 എന്ന ടോൾ ഫ്രീ നമ്പറിലൂടെയും വെള്ളിയാഴ്ചവരെ ജനങ്ങൾക്ക് ആശയങ്ങളും അഭിപ്രായങ്ങളും സമർപ്പിക്കാം.

പ്രധാന വാർത്തകൾ വിണ്ടും....

1. നിയമസഭ ഉപതിരഞ്ഞെടുപ്പ് നടക്കുന്ന പാലക്കാട് ആദ്യ അഞ്ച് മണിക്കൂറുകൾ പിന്നിടുമ്പോൾ 25 ശതമാനത്തോളം പോളിംഗ് രേഖപ്പെടുത്തി ; വോട്ടെടുപ്പ് കേന്ദ്രങ്ങളിൽ സമ്മതിദായകരുടെ നീണ്ട നിര.

2. മഹാരാഷ്ട്ര നിയമസഭാ തിരഞ്ഞെടുപ്പിൽ 18 ശതമാനത്തിലേറെ പോളിംഗ് ; ത്യാർഖണ്ഡിൽ പോളിംഗ് ശതമാനം 31 കടന്നു ; ഇരുസംസ്ഥാനങ്ങളിലും വോട്ടെടുപ്പ് പൊതുവെ സമാധാനപരം.

3. പ്രധാനമന്ത്രി നരേന്ദ്രമോദിക്ക് ഗയാന, ബാർബഡോസ് രാജ്യങ്ങളുടെ പരമോന്നത പുരസ്കാരം.

4. രാജ്യരക്ഷാ മന്ത്രി രാജ്നാഥ് സിംഗിന്റെ ലാവോസ് സന്ദർശനത്തിന് തുടക്കം; ചൈനീസ് പ്രതിരോധ മന്ത്രിയുമായി ഇന്ന് കൂടിക്കാഴ്ച നടത്തും.

5. 55-മത് ഇന്ത്യ അന്താരാഷ്ട്ര ചലച്ചിത്ര മേളയ്ക്ക് ഇന്ന് ഗോവയിൽ തിരുശ്ശീല ഉയരും.

6. വനിതാ ഏഷ്യൻ ചാമ്പ്യൻസ് ട്രോഫി -ഹോക്കിയിൽ ഇന്ന് ഇന്ത്യ - ചൈന ഫൈനൽ പോരാട്ടം.

.....വാർത്തകൾ കഴിഞ്ഞു..

പ്രത്യേക തിരഞ്ഞെടുപ്പ് വാർത്തകൾ വൈകിട്ട് 4.00 ന്..
